

శ్రీః  
శ్రీమతే రామానుజాయ నమః  
శ్రీమతే నిగమాంతమహాదేశికాయ నమః  
శ్రీసీతాలక్ష్మణభరతశత్రుఘ్నహనుమత్సమేత శ్రీరామచంద్ర పరబ్రహ్మణే నమః

శ్రీమద్రామాయణే వాల్మీకీయే ఆదికావ్యే యుద్ధకాండే

॥ త్ర్యశీతితమః సర్గః ॥

*This document has been prepared by*

*Sunder Kidāmbi*

*with the blessings of*

శ్రీ రంగరామానుజ మహాదేశికన్

*His Holiness śrīmad āṇḍavan śrīraṅgam*

శ్రీః  
శ్రీమతే రామానుజాయ నమః  
శ్రీమతే నిగమాంతమహాదేశికాయ నమః  
శ్రీసీతాలక్ష్మణభరతశత్రుఘ్నహనుమత్సమేత శ్రీరామచంద్ర పరబ్రహ్మణే నమః

## ॥ త్ర్యశీతితమః సర్గః ॥

సీతావధం శ్రుత్వా శోకేన శ్రీరామస్య మూర్చ్ఛా తమాశ్వాసయతో లక్ష్మణస్య  
పౌరుషార్థముద్యమశ్చ

రాఘవశ్చాపి విపులం తం రాక్షసవనౌకసాం ।  
శ్రుత్వా సంగ్రామనిర్ఘోషం జాంబవంతమువాచ హా ॥ 6.83.1 ॥

సౌమ్య నూనం హనుమతా కృతం కర్మ సుదుష్కరం ।  
శ్రూయతే చ యథా భీమః సుమహానాయుధస్వనః ॥ 6.83.2 ॥

తద్ గచ్ఛ కురు సాహాయ్యం స్వబలేనాభిసంవృతః ।  
క్షిప్రమృక్షపతే తస్య కపిశ్రేష్ఠస్య యుధ్యతః ॥ 6.83.3 ॥

ఋక్షరాజస్తథేత్సుక్త్వా స్వేనానీకేన సంవృతః ।  
ఆగచ్ఛత్ పశ్చిమం ద్వారం హనూమాన్ యత్ర వానరః ॥ 6.83.4 ॥

అథాయాంతం హనూమంతం దదర్శర్షపతిస్తదా ।  
వానరైః కృతసంగ్రామైః శ్వసద్భీరభిసంవృతం ॥ 6.83.5 ॥

దృష్ట్వా పథి హనూమాంశ్చ తదృక్షబలముద్యతం ।  
నీలమేఘనిభం భీమం సన్నివార్య న్యవర్తత ॥ 6.83.6 ॥

స తేన సహ సైన్యేన సన్నికర్షం మహాయశాః ।  
శీఘ్రమాగమ్య రామాయ దుఃఖితో వాక్యమబ్రవీత్ ॥ 6.83.7 ॥

సమరే యుధ్యమానానామస్మాకం ప్రేక్షతాం చ సః |  
జఘాన రుదతీం సీతామింద్రజిద్ రావణాత్మజః || 6.83.8 ||

ఉద్భ్రాంతచిత్తస్తాం దృష్ట్వా విషణ్ణోఽహమరిందమ |  
తదహం భవతో వృత్తం విజ్ఞాపయితుమాగతః || 6.83.9 ||

తస్య తద్ వచనం శ్రుత్వా రాఘవః శోకమూర్చ్ఛితః |  
నిపపాత తదా భూమౌ చిన్నమూల ఇవ ద్రుమః || 6.83.10 ||

తం భూమౌ దేవసంకాశం పతితం దృశ్య రాఘవం |  
అభిపేతుః సముత్పత్య సర్వతః కపిసత్తమాః || 6.83.11 ||

ఆసించన్ సలిలైశ్చైనం పద్మోత్పలసుగంధిభిః |  
ప్రదహంతమసంహార్యం సహసాగ్నిమివోత్థితం || 6.83.12 ||

తం లక్ష్మణోఽథ బాహుభ్యాం పరిష్వజ్య సుదుఃఖితః |  
ఉవాచ రామమస్వస్థం వాక్యం హేత్వర్థసంయుతం || 6.83.13 ||

శుభే వర్తమి తిష్ఠంతం త్వామార్య విజితేంద్రియం |  
అనర్థేభ్యో న శక్నోతి త్రాతుం ధర్మో నిరర్థకః || 6.83.14 ||

భూతానాం స్థావరాణాం చ జంగమానాం చ దర్శనం |  
యథాస్తి న తథా ధర్మస్తేన నాస్తీతి మే మతిః || 6.83.15 ||

యథైవ స్థావరం వ్యక్తం జంగమం చ తథావిధం |  
నాయమర్థస్తథా యుక్తస్త్వద్విధో న విపద్యతే || 6.83.16 ||

యద్యధర్మో భవేద్ భూతో రావణో నరకం వ్రజేత్ |  
భవాంశ్చ ధర్మసంయుక్తో నైవ వ్యసనమాప్పుయాత్ || 6.83.17 ||

తస్య చ వ్యసనాభావాద్ వ్యసనం చాగతే త్వయి ।  
ధర్మో భవత్యధర్మశ్చ పరస్పరవిరోధినౌ ॥ 6.83.18 ॥

ధర్మేణోపలభేద్ ధర్మమధర్మం చాప్యధర్మతః ।  
యద్యధర్మేణ యుజ్యేయుర్యేష్వధర్మః ప్రతిష్ఠితః ॥ 6.83.19 ॥

న ధర్మేణ వియుజ్యేరన్నాధర్మరుచయో జనాః ।  
ధర్మేణాచరతాం తేషాం తథా ధర్మఫలం భవేత్ ॥ 6.83.20 ॥

యస్మాదర్థా వివర్ధంతే యేష్వధర్మః ప్రతిష్ఠితః ।  
క్లిశ్యంతే ధర్మశీలాశ్చ తస్మాదేతౌ నిరర్థకౌ ॥ 6.83.21 ॥

వద్యంతే పాపకర్మాణో యద్యధర్మేణ రాఘవ ।  
వధకర్మహతోఽధర్మః స హతః కం వధిష్యతి ॥ 6.83.22 ॥

అథవా విహితేనాయం హన్యతే హంతి చాపరం ।  
విధిః స లిప్యతే తేన న స పాపేన కర్మణా ॥ 6.83.23 ॥

అదృష్టప్రతికారేణ అవ్యక్తేనాసతా సతా ।  
కథం శక్యం పరం ప్రాప్తం ధర్మేణారివికర్షణ ॥ 6.83.24 ॥

యది సత్ స్యాత్ సతాం ముఖ్య నాసత్ స్యాత్ తవ కించన ।  
త్వయా యదీదృశం ప్రాప్తం తస్మాత్ తన్నోపపద్యతే ॥ 6.83.25 ॥

అథవా దుర్బలః క్లిబో బలం ధర్మోఽనువర్తతే ।  
దుర్బలో హృతమర్యాదో న సేవ్య ఇతి మే మతిః ॥ 6.83.26 ॥

బలస్య యది చేద్ ధర్మో గుణభూతః పరాక్రమైః ।  
ధర్మముత్స్యజ్య వర్తస్వ యథా ధర్మే తథా బలే ॥ 6.83.27 ॥

అథ చేత్ సత్యవచనం ధర్మః కిల పరంతప ।  
అన్యతం త్వయ్యకరణే కిం న బద్ధస్త్వయా వినా ॥ 6.83.28 ॥

యది ధర్మో భవేద్ భూత అధర్మో వా పరంతప |  
న స్మ హత్వా మునిం వజ్రీ కుర్యాదిజ్యాం శతక్రతుః || 6.83.29 ||

అధర్మసంశ్రితో ధర్మో వినాశయతి రాఘవ |  
సర్వమేతద్ యథాకామం కాకుత్స్థ కురుతే నరః || 6.83.30 ||

మమ చేదం మతం తాత ధర్మోఽయమితి రాఘవ |  
ధర్మమూలం త్వయా చిన్నం రాజ్యముత్స్యజతా తదా || 6.83.31 ||

అర్థేభ్యోఽథ ప్రవృద్ధేభ్యః సంవృత్తేభ్యస్తతస్తతః |  
క్రియాః సర్వాః ప్రవర్తంతే పర్వతేభ్య ఇవాపగాః || 6.83.32 ||

అర్థేన హి విముక్తస్య పురుషస్యాల్పచేతసః |  
విచ్ఛిద్యంతే క్రియాః సర్వా గ్రీష్మే కుసరితో యథా || 6.83.33 ||

సోఽయమర్థం పరిత్యజ్య సుఖకామః సుఖైధితః |  
పాపమాచరతే కర్తుం తదా దోషః ప్రవర్తతే || 6.83.34 ||

యస్యార్థాస్తస్య మిత్రాణి యస్యార్థాస్తస్య బాంధవాః |  
యస్యార్థాః స పుమాన్ లోకే యస్యార్థాః స చ పండితః || 6.83.35 ||

యస్యార్థాః స చ విక్రాంతో యస్యార్థాః స చ బుద్ధిమాన్ |  
యస్యార్థాః స మహాభాగో యస్యార్థాః స గుణాధికః || 6.83.36 ||

అర్థస్యైతే పరిత్యాగే దోషాః ప్రవ్యాహృతా మయా |  
రాజ్యముత్స్యజతా ధీర యేన బుద్ధిస్త్యయా కృతా || 6.83.37 ||

యస్యార్థా ధర్మకామార్థాస్తస్య సర్వం ప్రదక్షిణం |  
అధనేనార్థకామేన నార్థః శక్యో విచిన్వతా || 6.83.38 ||

హర్షః కామశ్చ దర్పశ్చ ధర్మః క్రోధః శమో దమః |  
అర్థాదేతాని సర్వాణి ప్రవర్తంతే నరాధిప || 6.83.39 ||

యేషాం నశ్యత్యయం లోకశ్చరతాం ధర్మచారిణాం |  
తేఽర్థాస్త్వయి న దృశ్యంతే దుర్ద్దినేషు యథా గ్రహాః || 6.83.40 ||

త్వయి ప్రవ్రజితే వీర గురోశ్చ వచనే స్థితే |  
రక్షసాపహృతా భార్యా ప్రాణైః ప్రియతరా తవ || 6.83.41 ||

తదద్య విపులం వీర దుఃఖమింద్రజితా కృతం |  
కర్మణా వ్యపనేష్యామి తస్మాదుత్తిష్ట రాఘవ || 6.83.42 ||

ఉత్తిష్ట నరశార్దూల దీర్ఘబాహో ధృతవ్రత |  
కిమాత్మానం మహాత్మానమాత్మానం నావబుధ్యసే || 6.83.43 ||

అయమనఘ తవోదితః ప్రియార్థం  
జనకసుతానిధనం నిరీక్ష్వ రుష్టః |  
సరథగజహయాం సరాక్షసేంద్రాం  
భృశమిషుభిర్వినిపాతయామి లంకాం || 6.83.44 ||

|| ఇత్యార్షే శ్రీమద్రామాయణే వాల్మీకీయే ఆదికావ్యే యుద్ధకాండే త్ర్యశీతితమః సర్గః ||